

ఓం నమో వేంకటేశాయ

శుభకృన్నామసంవత్సరః , దక్షిణాయణం, శరదృతుః, మార్గశీర్షమాసః, శుక్లపక్షః,
దశమీ తిథిః, స్థిరవాసరః (శనివారము) - 03.12.2022 - 181వ రోజు

సభాపర్వం - ధర్మసారం

విఘ్నేశ్వర ధ్యానమ్

శుక్లాంబరధరం విష్ణుం, శశివర్ణం చతుర్భుజమ్ ।
ప్రసన్నవదనం ధ్యాయేత్, సర్వవిఘ్నోపశాంతయే ॥

శ్రీనివాస ధ్యానమ్

స త్వం మాం పాహి దేవేశ లక్ష్మీశ గరుడధ్వజ ।
సర్వాపత్తివినాశాయ ప్రసన్నో భవ సర్వదా ॥

శ్రీ కృష్ణ ధ్యానమ్

కృష్ణాయ యాదవేంద్రాయ, జ్ఞానముద్రాయ యోగినే ।
నాథాయ రుక్మిణీశాయ, నమో వేదాంతవేదినే ॥

వ్యాస ధ్యానమ్

కృష్ణద్వైపాయనం వ్యాసం, సర్వలోకహితే రతమ్ ।
వేదాబ్జభాస్కరం వందే, శమాదినిలయం మునిమ్ ॥

అథ సంకల్పః

శ్రీమదాదివరాహక్షేత్రే, విరాజమానస్య, శ్రీమదఖిలాండకోటి -
బ్రహ్మాండనాయకస్య, శ్రీవేంకటేశ్వరస్వామినః, పరిపూర్ణానుగ్రహేణ, సర్వేషామ్,
ఆస్తికమహాజనానాం, ఆధివ్యాధి, నివృత్తిద్వారా, ఆయురారోగ్యైశ్వర్యాభివృద్ధ్యర్థం,
విషూచికేత్యాది, క్రిమిజనిత, సమస్త దుష్ప్రభావ, నిర్మూలన ద్వారా, సకల
శ్రేయోఽభివృద్ధ్యర్థం, ధర్మార్థకామమోక్షాఖ్య, చతుర్విధ, పురుషార్థఫలసిద్ధ్యర్థం,
సమస్తపాపక్షయార్థం, సనాతన ఆర్షధర్మస్య, సర్వోన్నతసిద్ధ్యర్థం, తద్ధర్మ-
ప్రతికూలతా పరిహారార్థం, గోసంరక్షణార్థం, జ్ఞాన-భక్తి-వైరాగ్య సిద్ధ్యర్థం చ,
శ్రీమన్మహాభారతే, సభాపర్వణి, యథాశక్తి, శ్లోకవ్యాఖ్యానపురస్కరం,
అష్టాత్రింశాధ్యాయాంతర్గత, శ్లోకపారాయణం, ఆచార్యముఖేన కరిష్యామహే.

శ్రీకృష్ణపరబ్రహ్మణీ నమః



అథ శ్రీమహాభారతే సభాపర్వాంతర్గత అర్షాభిహారణపర్వణి

అష్టాత్రింశోఽ ధ్యాయః

భీష్మ ఉవాచ

ఏష తే నారసింహోఽత్ర కథితః పాండునందన ।

శృణు త్వం వామనం నామ ప్రాదుర్భావం మహాత్మనః ॥ 38-173 ॥

పురా త్రేతాయుగే రాజన్ బలిర్వైరోచనోఽభవత్ ।

దైత్యానాం పార్థివో వీరః బలేనాప్రతిమో బలీ ॥ 38-174 ॥

తదా బలిర్మహారాజ దైత్యసంఘైః సమావృతః ।

విజేతుం తరసా శక్రమ్ ఇంద్రస్థానమవాప సః ॥ 38-175 ॥

తేన విత్రాసితా దేవా బలినాఽఽఖండలాదయః ।

బ్రహ్మాణం తు పురస్కృత్య గత్వా క్షీరోదధిం తదా ॥ 38-176 ॥

తుష్టువుః సహితాః సర్వే దేవం నారాయణం ప్రభుం ।

స తేషాం దర్శనం చక్రే విబుధానాం హరిః స్తుతః ॥ 38-177 ॥

ప్రసాదజం తస్య విభోః అదిత్యాం జన్మ ఉచ్యతే ।

అదితేరపి పుత్రత్వమ్ ఏత్య యాదవనందనః ॥ 38-178 ॥

ఏష విష్ణురితి ఖ్యాతః ఇంద్రస్యావరణోఽభవత్ ।

తస్మిన్నేవ చ కాలే తు దైత్యేంద్రో వీర్యవాన్ బలిః ॥ 38-179 ॥

అశ్వమేధం క్రతుశ్రేష్ఠమ్ ఆహర్తుముపచక్రమే ।

వర్తమానే తదా యజ్ఞే దైత్యేంద్రస్య యుధిష్ఠిర ॥ 38-180 ॥

స విష్ణుర్వామనో భూత్వా ప్రచ్ఛన్నో బ్రహ్మవేషధృక్ ।

ముండో యజ్ఞోపవీతీ చ కృష్ణాజినధరః శిఖీ ॥ 38-181 ॥

పలాశదండం సంగృహ్య వామనోఽద్భుతదర్శనః ।

ప్రవిశ్య స బలేర్యజ్ఞే వర్తమానే తు దక్షిణామ్ ॥ 38-182 ॥

దేహీత్యువాచ దైత్యేంద్రం విక్రమాంస్త్రీన్మమైవ హి ।

దీయతాం త్రిపదీమాత్రమ్ ఇత్యయాచన్మహోసురమ్ ॥ 38-183 ॥

స తథేతి ప్రతిశ్రుత్య ప్రదదౌ విష్ణవే తదా ।
తేన లబ్ధ్యా హరిర్భూమిం జృంభయామాస వై భృశమ్ ॥ 38-184 ॥

స శిశుస్సదివం ఖం చ పృథివీం చ విశాంపతే ।
త్రిభిర్విక్రమణైరేతత్ సర్వమాక్రమతాభిభూః ॥ 38-185 ॥

బలేర్బలవతో యజ్ఞే బలినా విష్ణునా పురా ।
విక్రమైస్త్రిభిరక్షోభ్యాః క్షోభితాస్తే మహాసురాః ॥ 38-186 ॥

విప్రచిత్తిముఖాః క్రుద్ధాః దైత్యసంఘా మహాబలాః ।
నానావక్త్రా మహాకాయాః నానావేషధరా నృప ।
నానాప్రహరణా రౌద్రా నానామాల్యానులేపనాః ॥ 38-187 ॥

స్వాన్యాయుధాని సంగృహ్య ప్రదీప్తా ఇవ తేజసా ।
క్రమమాణం హరిం తత్ర ఉపావర్తంత భారత ॥ 38-188 ॥

ఇతి శ్రీమహాభారతే సభాపర్వాంతర్గత అర్ఘ్యాభిహారణపర్వణి

అష్టాత్రింశాధ్యాయే చతుర్థశ్లోకాః



సూభాషితమ్

నాథ యోనిసహస్రేషు యేషు కేషు వ్రజామ్యహం ।
తేషు తేష్వచ్యుతాభక్తిః అచ్యుతాస్తు సదా త్వయి ॥
యా ప్రీతిరవివేకానాం విషయోత్పనపాయినీ ।
త్వామనుస్మరతః సా మే హృదయాన్నాపసర్పతు ॥



శ్రీవేంకటేశ్వరస్వామి వారి

గోవిందనామావళి



అథ క్షమాప్రార్థనా

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ లోకక్షేమప్రార్థనా

స్వస్తిప్రజాభ్యః పరిపాలయంతాం
న్యాయ్యేనమార్గేణ మహీం మహీశాః ।
గోబ్రాహ్మణేభ్యశ్చుభమస్తు నిత్యం
లోకాస్సమస్తాస్సుఖినో భవన్తు ॥

అథ భగవత్సమర్పణమ్

కాయేన వాచా మనసేంద్రియైర్వా
బుద్ధ్యాత్మనా వా ప్రకృతేస్స్వభావాత్ ।
కరోమి యద్యత్సకలం పరస్మై
నారాయణాయేతి సమర్పయామి ॥

అథ మంగళమ్

శ్రీయఃకాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

